

---

Shiva Puja Stava

शिवपूजास्तवः

Document Information

---

Text title : Shiva Puja StavaH

File name : shivapUjAstavaH.itx

Category : shiva, pUjA

Location : doc\_shiva

Author : jnAnashambhushivAchArya

Transliterated by : Dominic Goodall

Proofread by : Dominic Goodall, Ruma Dewan

Latest update : January 18, 2021

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

September 7, 2022

*sanskritdocuments.org*

---

शिवपूजास्तवः



प्रातश्शङ्करचिन्तनस्नपनसंसेकासुसंरोधनै-  
स्सन्ध्यासंस्मृतिमार्जनाघशमनोपस्थानसन्तर्पणैः ।  
द्वारस्यार्चनयागधामगतविघ्नोद्वासनाद्यैः प्रभो-  
र्यश्रीमान्यजनं करोति भवतस्तस्यैव सिद्धिद्वयम् ॥ १ ॥

एकैवार्थत ईशशक्तिरमिता याऽनेकरूपा शिवा  
कालोपाधिवशाद्विजास्त्वनुदिनं ब्राह्म्यादिरूपेण ताम् ।  
ध्यायन्त्यत्र तु निर्मलात्मशिवयोस्सन्धिश्च शैवी परा  
सन्ध्यातश्शिव एव साधकवरैर्ध्वयः सदा निर्मलः ॥ २ ॥

प्रातस्स्मरामि हृदयाब्जखमध्यसंस्थं  
चन्द्रार्कमार्गविरहोदितचित्स्वरूपम् ।  
ध्येयं सदा मुनिवरैरपवर्गसिद्धै  
विश्वात्मकं सदसदन्तमनन्तमीशम् ॥ ३ ॥

मध्यन्दिने शतसहस्रनिशाकराभं  
विश्वेश्वरं परमकारणमप्रमेयम् ।  
शम्भुं सदोदितममायवियत्स्वरूपं  
कोदण्डमध्यनिलयं नियतं स्मरामि ॥ ४ ॥

ब्रह्माक्षरं निशिमुखेऽमृतसागराभं  
विश्वाधिपं शिवमनूत्थितनादसंस्थम् ।  
बोधामृतं करणकारणकार्यहीनं  
तं ब्रह्मरन्ध्रनिलयं नियतं स्मरामि ॥ ५ ॥

तेजोनिधानमचलं शिवमर्धरात्रे  
नित्यं निरस्तविषयैः परमार्थदृग्भिः ।  
विज्ञेयमव्ययमचिन्त्यमभावनीय-  
मुन्मन्यतीतविषयं सततं स्मरामि ॥ ६ ॥

क्षमादिग्रन्थन्ततत्त्वक्रमनिहितपदाक्रान्तसंशुद्धविद्या  
 तत्त्वान्तव्यापिसादाशिवविशदपदं भावयन्नात्मरूपम् ।  
 शैवज्ञानप्रसिद्धप्रवरविधिगताशेषसत्कृत्यकारी  
 जीवं हृद्येव कुर्याद्रविशशिदहनव्योमशक्त्यन्तरस्थम् ॥ ७ ॥  
 आयामैश्वर्यस्य भौतिकमलं देहं कलाभिस्सुधीर्यः  
 पञ्चाध्वविसर्पिणीभिरनिशं संशोच्य तच्छम्बरैः ।  
 मन्त्रालङ्कृतदेहभृन्निशि दिवा सन्ध्यासु सन्तोषय-  
 न्नर्चाहोमसमाधिभिश्शिवमसौ संयाति शैवं पदम् ॥ ८ ॥  
 य एष देवो महतो महीयानणोरणीयान्भवभीरुभिस्सः ।  
 ज्ञेयश्शिवस्सर्वगतस्शरीरे ध्येयस्स पूज्यश्शिवलिङ्गमध्ये ॥ ९ ॥  
 हृत्पद्मार्ख्यशिवालये मनसिजे तत्कर्णिकाख्ये क्रिया-  
 पीठे ज्ञानमयं विशुद्धमनसा संस्थाप्य नादात्मना ।  
 लिङ्गं तच्च सुधामयेन पयसा संस्त्राप्य सम्यक्पुनः  
 वैराग्येण च चन्दनेन वसुभिः पुष्पैरहिसादिभिः ॥ १० ॥  
 प्राणायामभवेन धूपविधिना चिद्दीपदानेन यः  
 प्रत्याहारमयेन सोमहविषा सौषुम्नजापेन च ।  
 तच्चित्ते बहुधारणाभिरमलध्यानोद्भवैर्भूषणै-  
 स्तत्साम्याणुनिवेदनेन यजते धन्यस्स एवामलः ॥ ११ ॥  
 चन्द्रस्त्राविसुधामयेन हविषा नाभिस्थकुण्डेऽनलं  
 सन्तर्प्येशमयं शिवास्पदगतव्योम्नि स्थिते सर्वगे ।  
 कन्दोद्भूतशिवाणुनादशिरवया वृत्त्यात्मसंवेदनं  
 शैवे ज्योतिषि यः करोति पुरुषो मुक्तस्स एवाक्षयः ॥ १२ ॥  
 यथावदात्माश्रयवस्तुमन्त्रस्वायत्तलिङ्गादिषु शोधितेषु ।  
 सिद्धान्तमार्गस्थितसाधकानां त्वत्पूजनं नात्र विलोमतोऽस्तु ॥ १३ ॥  
 धारिकाभिधशक्तिबीजमनन्तपङ्कजकुङ्कलं  
 पुण्यबोधविरागभूतिपदं विलोमचतुष्टयम् ।  
 गात्रकं छदनद्वयं कमलं सकेसरकर्णिकं  
 शक्तिमण्डलसङ्घयुक्तमहं नमामि शिवासनम् ॥ १४ ॥

पृथ्वीकन्दं कालतत्त्वान्तनालं लोकौघं तत्कण्टकं भावसूत्रम् । (लोकौघं)  
ग्रन्थिग्रन्थिं शुद्धविद्यासरोजं विद्येशानारूढपत्राष्टकं च ॥ १५ ॥

वामादिशक्तिगतकेसरकर्णिकाढ्य-

मर्कादिबिम्बसहितं वरयोगपीठम् ।

तत्र स्थितं हृदयमन्त्रगतात्ममन्त्र

मूर्तिं च बिन्दुगतमीशमहं नमामि ॥ १६ ॥

तत्कन्दं शतकोटियोजनमितं नालं परार्धान्तकं

ग्रन्थिः कोटिपरार्धपश्चिमसहस्रोऽब्जं च तल्लक्षकम् ।

मूर्तिस्तस्य च कोटिरीश्वरमयी तस्यार्बुदस्यार्बुदा-

म्भोजं मन्त्रमयं सदाशिववपुस्तद्वानमेयस्शिवः ॥ १७ ॥

यस्यामौषधभूषणध्वनिमयी मूर्तिः परा वैन्दवी

ध्येया शङ्करमन्त्रतन्त्रनिरतैर्ज्ञानक्रियाङ्गी शिवा ।

सर्वैश्वर्यसुखप्रदा निरुपमा सादाशिवी निर्मला

नादाख्याय सदाशिवाय महते शान्ताय तस्मै नमः ॥ १८ ॥

ध्येयस्सदा गगनमण्डलमध्यवर्ती

निर्विघ्नशुद्धशिवयोगिहृदम्बुजस्थः ।

ईशोर्ध्वनिष्कलशिवान्तवपुस्सदेशो

विन्दुस्स्वरोद्भवकलाभुवनेशगर्भः ॥ १९ ॥

योऽसावीशानमूर्धा नरमुखकमलोऽघोरहृद्वामगुह्य-

स्सद्योमूर्तिः पुरेशाननहृदयपदष्षड्विधाध्वस्वरूपः ।

भूताम्भोराशिसिद्धिस्मरभुजगकलाविल्लसदेहः क्रियेच्छा

दृङ्मासार्धाम्बकं तं कविलगतमहं नौमि विद्याशरीरम् ॥ २० ॥

श्वेतासृक्कृष्णापीतस्फटिकशशिसुवर्णारुणालयन्निवर्णै-

र्ब्रह्माङ्गैर्व्यक्तमूर्तिर्भवहरशिवसंयोगतस्स्फटिकाभः ।

ऐक्यान्मन्त्रार्थयोरित्यखिलशिवमतेष्वाह सर्वार्थहेतु-

वक्राणां वर्णभेदश्चिदचिदधिपतेश्चित्रमेतत्स्वरूपम् ॥ २१ ॥

ईशानेन वियन्मयेन धवलप्रख्येन सर्वप्रभो-

र्व्याप्तं वक्रचतुष्टयं पुरुषहृद्गुह्याजमन्त्रात्मकम् ।

तेनेदं धवलप्रभं शिवविदः पूर्वादिकाष्ठाभृतां

वर्णानुग्रहहेतुतः प्रतिमुखं पीतादिवर्णं विदुः ॥ २२ ॥

ईशतत्पुरुषाघोरवामाजवदनं शिवम् ।  
 बालयौवनवृद्धस्त्रीनराकारं नमाम्यहम् ॥ २३ ॥  
 त्रिशूलखट्वाङ्गधरस्सशक्तिर्वराब्जहस्तोऽभयपाणिरीशः ।  
 सेन्दीवराहिर्दमरुप्रसक्तस्सबीजपूरस्सुभगोऽक्षसूत्री ॥ २४ ॥  
 बोधानन्दमयी विभोर्भवभयप्रध्वंसकृच्छक्तय-  
 स्तिस्त्रस्ताः परिणामतश्च विवृतिर्निशेषबीजस्य हि ।  
 तत्पूर्णं प्रकृतिः कलाद्यभिमुखी दीर्घाक्षसूत्रं मन-  
 श्शम्भोरस्त्रनिकाय आगमपरैर्ज्ञेयः परो नापरः ॥ २५ ॥  
 ईशानं सर्वासां विद्यानामीश्वरं च भूतानाम् ।  
 ब्रह्माधिपतिं ब्रह्मत्वान्निष्कलरूपं सदाशिवं नौमि ॥ २६ ॥  
 तत्पुरुषं भक्तानां शैवज्ञानप्रदं महादेवम् ।  
 रुद्रं शिवत्वसिद्धौ तत्त्वप्रेरकमहं वन्दे ॥ २७ ॥  
 अथघोरमघोरं पशुपाशनिराकरणं घोरघोरतरम् ।  
 सर्वस्माच्छरणमहं शर्वं बहुरूपिणं वन्दे ॥ २८ ॥  
 वामं ज्येष्ठं रौद्रं कलविकरणं बलविकरणं कान्तम् ।  
 बलप्रमथनं सर्वभूतदमनं मनोन्मनमहं वन्दे ॥ २९ ॥  
 सद्योजातं सर्वज्ञं प्रणतानां भवभयापहरम् ।  
 अतिभवयोजकममलं भवोद्भवं नौमि जगदधिपम् ॥ ३० ॥  
 श्रीमन्मूलमनूत्थनादशिखया ब्रह्मादिसादाशिव-  
 स्थानत्यागगतिक्रमोर्ध्वविलसद्बोमान्तसंस्थाय ते ।  
 बोधानन्दमयाय सर्वविभवे नित्याय विश्वात्मने  
 शुद्धायामलतेजसे च महते तस्मै परस्मै नमः ॥ ३१ ॥  
 चन्द्रयुग्मगुणार्धमात्रतदर्धतद्दलषोडश  
 व्युत्तरत्रिदशाब्धिषष्टिभुजङ्गमश्रवणक्षमा ।  
 दर्शनेषुकरांशभावमितोन्मनी परमासनं  
 यस्य तं प्रणतोऽस्मि निष्कलमव्ययं परमं शिवम् ॥ ३२ ॥  
 आदिपञ्चममृत्युभूषणचन्द्रखण्डगुणाश्रट्-  
 ग्भानुगध्वनिसीरभास्करसेन्दुवृत्तहलाकृतिः ।

सांशुमत्रिशिखद्विविम्बगतद्विकुब्जग उन्मना  
(सांशुमत्रिशिखद्विविम्बगतद्विकुब्जग)

पातु वस्सकलापरस्सकलाकलस्सकलस्शिवः ॥ ३३ ॥

निष्कलं शिवरुद्रपुद्गलभूषणार्धहिमांशुम-

द्रोधिदण्डतदन्तशक्तिचतुष्टयेश्वरयोगिनम् ।

शङ्करं वसुसागराङ्गुलचारिणं रसशून्यगं

सर्वमन्त्रपतिं प्रासादमहं नतोऽस्मि षडध्वगम् ॥ ३४ ॥

चिद्वक्तिसंस्थित्यवलोकोरोधैर्मुद्रोत्तरैरङ्गशिवैकभावैः ।

पाद्याचमार्घ्यप्रसवप्रदानैस्त्वदर्चनं जन्मफलं महेश ॥ ३५ ॥

आवाहनं स्वात्मनि चित्रकाशस्तत्र स्थितिस्स्थापनमीश्वरस्य ।

सान्निध्यमात्मेश्वरसन्निधानं संरोधनं स्वस्य शिवे निरोधः ॥ ३६ ॥

नमोऽस्तु संज्ञानहृदे भवाय नमो गुणैश्वर्यविशिष्टमूर्तये ।

नमोऽपराधीनवशित्वरूपशिखाय तेजः कवचात्मने नमः ॥ ३७ ॥

नमः पशूनां मलकृतनक्षमासहप्रतापास्त्रधराय शूलिने ।

नमोऽविकाराय षडङ्गमूर्तये सदाशिवायामृतरूपिणे नमः ॥ ३८ ॥

स्वभावशुद्धस्य शिवस्य पाद्यमाचाममात्मीयविशुद्धिहेतोः ।

अर्घ्यप्रदानं कुसुमार्पणं च सदेशधामाप्तिनिमित्तमेतत् ॥ ३९ ॥

स्नानं स्वात्ममलापहं शुभमयैर्गन्धैस्समालेपनं

सद्वस्त्राभरणं सुगन्धिकुसुमैर्मालाभिरभ्यर्चनम् ।

सालङ्कारसदाशिवस्य विधिवद्भूप्रदानं त्वणो-

र्भोगार्थं हि सदेशधाम्नि विमलं दीपं शिवज्ञानदम् ॥ ४० ॥

शुचीशरक्तपानिलेन्द्रमृत्युकेन्दुसंस्थितान्

पयोधरार्कवातवह्निसन्निभानिनेक्षणान् ।

युगाननान्वराभयत्रिशूलशक्तियुक्करान्

नमश्शिवाङ्गसम्भवान्हृदादिमन्त्रविग्रहान् ॥ ४१ ॥

भोगाङ्गार्चनमात्मनश्शिवगुणप्राप्त्यर्थमैक्यं प्रभो-

रङ्गानां पुनरर्चकस्य शिवसंयोगाय शुद्धात्मनः ।

तृप्तस्यान्ननिवेदान्बुमुखवासादिप्रदानं मन-

स्तृत्यर्थं शिवभावमङ्गलकरं चित्रं तवार्चाफलम् ॥ ४२ ॥ (तत्रार्चाफलम्)

पवित्रभूतस्य पवित्रदानं तापत्रयघ्नं सकलार्थसिद्धौ ।  
जपश्च भक्त्या प्रणतिश्शिवस्य ब्रह्मेन्द्रविष्णवादिपदत्वहेतुः ॥ ४३ ॥  
अर्चने सकलं जपे सकलाकलं सततोदितं  
निष्कलं सकलाध्वगं परिपूर्णमात्मसमर्पणे ।  
व्योम्नि सुस्फटिकप्रभं भवने कलासहितं हरं  
यो हि वेत्ति परं शिवं शिव एव सोऽस्र न संशयः ॥ ४४ ॥  
भूयःपूजनमीशसन्निधिकरं सम्प्रार्थनं स्वेशयो-  
रन्योन्यं त्ववलोकनाय भुवने भोगाय सादाशिवे ।  
ईशाग्र्यर्चनमर्पणं क्षपयितुं बन्धत्रयं कर्मणो-  
ज्ञेयं स्वात्मनिवेदनं परशिवे स्थित्यर्थमेवात्मनः ॥ ४५ ॥  
अशुद्धतत्त्वौघबहिष्क्रियार्थे (आर्थं)  
पराङ्मुखार्घ्ये परमेश्वरस्य । (पराङ्मुखार्घ्यं)  
यस्मिन्नवस्थानकरं विसर्गे (विसर्गं)  
कुर्वन्स शैवं पदमभ्युपेति ॥ ४६ ॥  
विप्रोत्तुङ्गश्चोलदेशी च सूरि-  
शशम्भोः पूजास्तोत्रमेतत्पवित्रम् ।  
सिद्धान्तज्ञो ज्ञानशम्भुश्शिवोक्त्या  
चक्रे भक्त्या भुक्तये मुक्तये च ॥ ४७ ॥  
इति ज्ञानशम्भुशिवाचार्यप्रणीतः शिवपूजामूलश्लोकस्समाप्ताः ।

Encoded by Dominic Goodall

Proofread by Dominic Goodall, Ruma Dewan

---



*Shiva Puja Stava*

pdf was typeset on September 7, 2022



Please send corrections to [sanskrit@cheerful.com](mailto:sanskrit@cheerful.com)

